

Ko ha Fekita ma'a Housei

Na'e 'ilo 'e 'Atama kuo pau ke loto to'a.



Fai 'e Carolina Maldonado
(Makatu'unga 'i ha talanoa mo'oni)

Na'e hoko 'a e talanoa ni 'i Polivia.

"Ha! 'Oku 'ikai ke ke ilo'i ha me'a!" Na'e tuhu 'a Fapilisio kia Housei mo kata.

Na'e fakafulofula pē 'a 'Atama. Na'e toki fai pē 'e Housei ha fehu'i ki he faiakó. Na'e 'ikai sai ke fakamatalili'i ia 'e Fapilisio he me'a ko ia.

Na'e pehē ange 'a e faiakó, "Fapilisio, kuo fe'unga ia."

Na'e sio 'a 'Atama kia Housei. Na'e sio fakamama'u pē ia ki he'ene ki'i tohi, 'o hangē na'e 'ikai ke ne ongo'i 'a Fapilisió.

Na'e fo'ou atu 'a Housei ki he'enau 'apiakó. 'I he kamata'angá, na'e 'ikai ke lea ha taha ki ai. Pea kamata mo e kau leka kehé ke fakamatalili'i.

Na'a nau ui 'aki ma'u pē ia ha ngaahi hingoa mo kata'i. Na'e ongo'i 'e 'Atama 'oku totonu ke ne tokoni kia Housei, ka na'e 'ikai ke ne teitei 'ilo 'a e me'a ke ne lea 'aki.

'Ikai ngata ai, na'e 'asi ngali lelei pē 'a Housei. Na'e hangē na'e 'ikai uesia ia 'e he fakamatalili'i.

Na'e tafoki leva 'a 'Atama ki he'ene ki'i tohi. 'E 'i ai ha'anau sivi fika lahi 'e fai, pea na'e pau ke tokanga.

'I he 'aho 'o e sivi, na'e fai 'e 'Atama 'ene lelei tahá, ka na'e faingata'a! Na'a ne tailiili ki he'ene māká. Fēfē kapau na'e tō?

'I he 'aho hono hokó, na'e tu'u 'enau faiakó 'i mu'a 'i he lokí mo ha fokotu'unga pepa.

Na'a ne talaange, "Kuo u 'osi fakatonutonu ho'omou sivi. Ko e tokolahi 'o kimoutolu 'oku fiema'u ke mou fakalalakaka, ka ko ha ni'ihí 'o kimoutolu na'e lelei 'aupito."

Na'e kamata leva ke ne lau le'olahi atu 'a e maaka takitaha 'o e fānau akó. Ko e lahi taha 'o e ngaahi māká na'e tōlalo 'aupito. Na'e tatali loto vėkeveke pē 'a 'Atama ki hono hingoá.

Na'e pehē atu 'a e faiakó, "'Atama. Valungofulu." Na'e 'ikai ke fa'a-fa'a-tui ki ai 'a 'Atama. Kuo ne lava! Na'e malimali lahi.

Pea lau atu leva 'e he faiakó 'a e maaka 'o Housei.

Na'a ne lea le'o lahi mo mahino, "Teau. Ko ha maaka haohaa."

Na'e tu'u 'a Fapilisio ki 'olunga. Peá ne kaila, "'Oku 'ikai totonu ia! Na'e fakakāinga 'a Housei ia!"

Pea lea hake 'a e tamasi'i 'e taha, "Mo'oni! 'Oku 'ikai ke ne 'ilo ha me'a. Pau pē na'e fakakāinga ki ha taha."

Na'e kau hake mo ha fānau ako kehe. Na'e feinga 'a Housei ke talaange na'e 'ikai ke fakakāinga, ka na'e 'ikai ke nau fanongo. Na'e feinga 'a e faiakó ke talaange ke nau fakalongolongo, ka na'e 'ikai ke nau fie fanongo ki ai foki.

Na'e kaila mai ha taha, "Kākā!"

Pea pehē mai 'e ha taha kehe, "Loi!"

Na'e tā vave 'a e mafu 'o 'Atamá. Na'e 'ikai ke ne 'ilo ha me'a ke fai. Na'e sio kia Housei. 'E SAI pē, ko ia? Na'e nonga ma'u pē 'a Housei.

Na'e sio fakamama'u pē 'a Housei ki hono tesí 'o hangē ko 'ene fa'a faí. Pea kamata leva ke tangi.

Na'e tuku leva e kaikaila 'a e fānau kehé, pea longonoa leva 'a e lokí. Ko e me'a pē na'e fanongo ki ai 'a 'Atamá ko e halotulotu 'a Housei. Na'a ne 'ilo'i he 'ikai ke ne kei nofo noa pē he taimi ko 'ení. Kuo pau

ke loto to'a. Na'e talaange 'e he Laumālie Mā'oni'oní ke tokoni kia Housei.

Na'e tu'u hake 'a 'Atama. Na'e siofi ia 'e he toenga 'o e fānau 'i he'ene lue atu kia Housei. Na'e te'eki ai pē ke ne 'ilo 'a e me'a ke ne lea 'aki. Ko ia, na'e punou hifo pē 'o kuku'i ma'u 'a Housei.

Na'e fanafana hifo pē 'i he'ene tāta'a 'a e tu'a 'o Housei, "Oku SAI pē ia. 'Oku SAI pē ia."

'Ikai fuoloa kuo ōmai mo e fānau kehé ke fā'ofua kia Housei. Na'a mo Fapilisio na'e ha'u 'o kole fakamolemole. Na'e 'ikai fuoloa kuo tu'u takai 'a e kalasí 'ia Hōsea ke kole fakamolemole mo 'ai ke fiefia.

Na'e pehē ange 'e ha tokotaha, "'Oku mau 'ofa 'iate koe, Housei!"

Pea pehē 'e ha tokotaha, "Ko e lelei taha koe 'i he fiká!"

Na'e holoholo'i 'e Housei hono lo'imata' pea malimali. Na'e malimali foki mo 'Atama. Ke anga'ofa, 'oku fiema'u ai 'a e lototo'á, ka na'e 'aonga pē ia. ●

